

పట్టణ పారిశుధ్యానికి టాస్కోఫోర్స్ లు

● మునిసిపల్ కమిషనర్లు, ఇంజనీర్ల వర్క్ షాప్ నిర్ణయం

హైదరాబాద్, నమస్తే తెలంగాణ: రాష్ట్రంలోని మునిసిపాలిటీలన్నీ పరిశుభ్రంగా ఉండేందుకు తీసుకోవాల్సిన చర్యల కోసం టాస్కోఫోర్స్ కమిటీలు ఏర్పాటు చేయాలని మునిసిపల్ కమిషనర్లు, ఇంజనీర్ల వర్క్ షాప్ నిర్ణయించింది. సీడీఎంపీ జనార్దన్ రెడ్డి అధ్యక్షతన మంగళవారం జరిగిన వర్క్ షాప్.. టాస్కోఫోర్స్ కమిటీ సభ్యులుగా చైర్మన్లు/ చైర్ పర్సన్లు, కౌన్సిలర్లు, స్వచ్ఛంద సంస్థల ప్రతినిధులు, పట్టణాభివృద్ధి సమాఖ్యల ప్రతినిధులు, మునిసిపాలిటీల అభివృద్ధి సమాఖ్యల ప్రతినిధులను నియమించాలని నిర్ణయించింది. పట్టణ జనాభాకు అనుగుణంగా 8 - 10 మంది సభ్యులతో ఈ కమిటీలను నియమించాలని తీర్మానించింది. అన్ని మున్సిపాలిటీలలో స్వచ్ఛ భారత్ - స్వచ్ఛ తెలంగాణ పేరుతో పెద్ద ఎత్తున మరుగుదొడ్ల నిర్మాణం చేపట్టాలని నిర్ణయించారు. వచ్చే నెల ఒకటో తేదీ నుంచి ప్రతి మునిసిపాలిటీకి ప్రత్యేక వెబ్ సైట్ ఏర్పాటు చేయాలని నిర్ణయించారు. దీని ద్వారా ప్రజలకు పౌర సేవలు అందుబాటులోకి తెస్తామని సీడీఎంపీ జనార్దన్ రెడ్డి తెలిపారు. ఈ వర్క్ షాప్ లో పురపాలకశాఖ చీఫ్ ఇంజనీర్ ఇంతియాజ్ అహ్మద్, వరంగల్ మున్సిపల్ కార్పొరేషన్ కమిషనర్ సర్పరాజ్ పాల్గొన్నారు.



స్వచ్ఛభారత్ అమలుకు కార్యాచరణ తప్పనిసరి

మే 1కి పురపాలక సంఘాలు వెబ్‌సైట్లు

రూపొందించుకోవాలి: జనార్దన్ రెడ్డి

ఈనాడు, హైదరాబాద్: తెలంగాణ వ్యాప్తంగా ఉన్న ఆన్ని పురపాలక సంఘాలు సొంతంగా వెబ్ సైట్లను రూపొందించుకోవాలని, మే 1నాటికి వెబ్ సైట్లను ప్రజలకు అందుబాటులో ఉంచాలని పురపాలక శాఖ సంచాలకులు డాక్టర్ జనార్దన్ రెడ్డి ఆదేశించారు. మంగళవారమిక్కడ పురపాలక శాఖ సంచాలకుల కార్యాలయంలో రాష్ట్రవ్యాప్తంగా ఉన్న ఆన్ని పురపాలక శాఖల కమిషనర్లతో సంచాలకులు జనార్దన్ రెడ్డి ఒక రోజు సదస్సు ఏర్పాటు చేశారు. అదనపు సంచాలకులు అనురాధ, ప్రాంతీయ సంచాలకులు సోలిపేట శ్రీనివాస్ రెడ్డి తదితరులు పాల్గొన్నారు. సదస్సులో ప్రధానంగా స్వచ్ఛభారత్ కార్యక్రమ అమలుపై చర్చించారు. కేంద్ర, రాష్ట్ర ప్రభుత్వాలు రూపొందించిన పారిశుధ్య ప్రణాళికను అమలు చేయాలని, దీనికి అనుగుణంగా 'సిటీ శానిటేషన్ టాస్క్ ఫోర్స్'లను ఏర్పాటు చేయాలని సంచాలకులు పురపాలక కమిషనర్లను ఆదేశించారు. టాస్క్ ఫోర్స్ కమిటీల్లో నగరం/పట్టణానికి చెందిన స్వచ్ఛంద సంస్థలను, సేవ దృక్పథం ఉన్నవారిని, ప్రజాప్రతినిధులను భాగస్వామ్యం చేయాలని పేర్కొన్నారు. వీరి భాగస్వామ్యంతో ప్రభుత్వ-ప్రైవేటు భాగస్వామ్యంతో సామూహిక మరుగుదొడ్ల నిర్మాణ కార్యక్రమాన్ని చేపట్టాలన్నారు. 2014-15 ఆర్థిక సంవత్సరంలో అత్యధికంగా పన్నులు వసూలు చేసిన సుమారు 50 పురపాలక సంఘాలకు ప్రోత్సహకపత్రాలను అందజేశారు. ఎప్పటికప్పుడు పురపాలక సంఘాల ఖాతాలను ఆడిట్ చేయించాలని, నిధులను సద్వినియోగం చేసుకోవాలని సూచించారు. 2015-16 ఆర్థిక సంవత్సరంలో ఆన్ని పురపాలక/నగర పాలక సంస్థల్లో పెద్దఎత్తున మార్కెట్లు, శృశాసనవాటికలు, బస్ షెల్టర్లు నిర్మిస్తామని, దీనికి సంబంధించిన ఆకృతులను రూపొందించాలని నిర్ణయించారు. వేసవిలో మంచినీటి ఎద్దడి నివారణకు తీసుకుంటున్న చర్యలపైనా సమావేశంలో చర్చించారు.